




L-ISKOLA PRIMARJA ANTONIO GALEA - AKTAR MINN 150 SENA TA' TAGHLIM FIL-FLORIANA

kitba ta' Nigel Holland

*'Hawn tajna l-ewwel laqam lill-għalliema,
tkellimna meta kellna nżommu s-skiet,
u dhaqna bis-surmast li gje jbeżżaghna,
u hloqna kull praspura w kull inkwiet.*

*Kemm ridna niġu l-ewwel f'kull eżami,
kemm xtaqna nikkupjaw biex nġhadu sew,
kemm bkejn' għalxejn, kemm frahna met' għaddejna,
kemm stejjer sbieħ, kemm stejjer ġraw hemmġew'*

(minn 'L-Għanja tal-Furjanizi' tal-Professur Oliver Friggieri)



KLASSI FL-ISKOLA PRIMARJA 5 TA' DIĊEMBRU 1927

Sentjen ilu l-iskola primarja tal-Floriana, illum bl-isem uffiċjali ta' Skola Primarja Antonio Galea, lahqet tragward importanti fil-mixja twila u benefika tagħha meta ċelebrat 150 sena ta' tagħlim fil-Floriana, jiġifieri l-150 Anniversarju minn mindu fethet il-bieb tagħha għall-edukazzjoni tat-tfal Furjanizi, u mhux Furjanizi biss ukoll!

Dan ma jfissirx li qabel ma kienx isir xi forma ta' tagħlim fil-Floriana. Fil-fatt l-ewwel skola tal-Gvern fil-Floriana, li kienet għall-bniet biss, twieldet fl-1834 fil-Casa d'Industria, li dari kienet fejn illum hemm id-Depot tal-Pulizija.¹

Fis-snin ta' wara kienu saru xi tentattivi li rnekkew għal perjodi qosra biss, minn individwi privati biex titwaqqaf ukoll skola għas-subien sakemm fl-1853 insibu li l-Floriana kellha skola governattiva kemm tal-bniet² kif ukoll tas-subien f'imħażen bl-isem ta' *Magazzini San Giorgio*.³

Din l-iskola ma tantx damet f'dawn l-imħażen għax fit-12 ta' Settembru, 1854, il-Gvern kien bieghom lill-Militar għall-prezz ta' £1800.

Il-Gvern heles minnhom għax beda jibni, flok fejn darba kien ġnien botaniku, l-iskola sabiha li l-Floriana għandha illum fi hdanha. Meta din kienet lesta, it-tfal inġarrew fiha.

Il-bidu ta' l-Iskola ta' Triq San Tumas

L-iskola primarja tal-Floriana fi Triq San Tumas, l-ewwel skola mibnija għal ta' l-apposta f'Malta (f'Għawdex kienet diġa' nbriet dik tar-Rabat), hadet madwar sentejn biex tinbena u allura tmur lura għall-1856⁴ meta l-ewwel tfal Furjanizi rif-su ferhana u kburin l-għatba tagħha għax għal żmienhom kienet ċertament skola mill-aktar moderna.

Kif kellu jsehħ għal żmien twil, l-iskola kellha żewġ kapijiet, is-surmast għas-subien u s-sinjora/madam għall-bniet. Wisq probabbli li l-ewwel madam ta' din l-iskola kienet Marija Farrugia li kienet qed tmexxi l-iskola meta kienet għadha fl-imħażen. Rigward l-ewwel surmast jista' jkun li dan kien George Iliff li kien beda jmexxi l-iskola fl-imħażen fl-1854⁵ u nafu żgur li kien f'dik ta' Triq San Tumas mill-anqas mill-1867 sa l-1874⁶ u possibbilment aktar⁷

(Jiena qed nipprova niġbor l-ismijiet tal-kapijiet ta' l-iskola kollha għall- "Encyclopaedia Florianensis" li qed nagħmel)

L-iskola sa mill-bidu kellha annessa magħha l- 'Infants School', l-iSkola Infantili, l-iskola tan-nuna jew, kif insibuha llum, il-kindergarten, li saħansitra kellha l-kap ta' l-iskola tagħha li milli sibt s'issa dejjem kienet mara. Filwaqt li llum l-iskola primarja tagħna waqgħet għall-miżerja ta' klassi waħda għal kull sena, għamlet żmien fejn l-istudenti kienu jgħoddu bil-mijiet u dan jirrifletti anki l-popolazzjoni akbar li kellha l-Floriana f'dawk iż-żminijiet u dik miżera tal-lum.

Jekk niehdu bhala eżempju is-sena 1874, insibu li l-iskola primarja kellha 290 student (120 subien; 170 bniet) filwaqt li dik tan-nuna kellha 171 (82 subien; 89 bniet) għal total ta' 461.

Iżda l-figuri għas-sena 1938 huma aktar impressjonanti: total ta' 728 student (385 subien; 343 bniet)⁸ li jgħibu aktar minn kwart tal-popolazzjoni kollha tal-Floriana tal-lum!

Ċifri li llum fil-Floriana lanqas biss noholmuhom u fihom aktar x'tixtarr meta wiehed iqis li sal-gwerra l-edukazzjoni f'Malta kienet għadha mhix obbligatorja u ma kinux eċċezzjonijiet dawk li ma kinux jibagħtu 'l uliedhom l-iskola!

Prize Day fiċ-Ċirku Britannja

Haġa oħra kurjuża li ltqajt magħha waqt ir-riċerka tiegħi fuq il-Floriana, mill-gazzetta 'Il Habib', hija li fl-1912 il-Prize Day ta' l-iskola ma saritx fl-iskola iżda fiċ-Ċirku Britannja li kien post fil-vicinanzi tal-bandli fejn kienu jittellgħu spettakli ta' divertiment ta' kull xorta.

L-iskola primarja ssofri mal-bqija tal-Floriana

Nimxu aktar 'l quddiem fl-istorja u naraw li l-iskola primarja tagħna ma naqsitx li ssofri mal-bqija tal-Floriana ż-żmien terribbli tat-Tieni Gwerra Dinjija u partikolarment ix-xahar ta' April 1942 meta l-Floriana fi ftit jiem saret herba waħda, fosthom anki bid-diżastru li garrbet il-Knisja Arcipretali u Parrokkjali ta' San Publu u l-qerda totali tal-Knisja tal-Kapuċċini.

L-iskola kienet qed tagħti sehemha fir-reżistenza kontra l-aggressuri Nazi-Faxxisti billi kienet qed tintuża bhala centru ta' l-A.R.P. (Air Raid Personnel) u għall-iskwadri tas-salvataġġ u d-demolizzjoni.

L-iskola ntlagt diversi drabi iżda l-aġħar attack fuqha sar erbat ijiem qabel dak fuq il-knisja ta' San Publu, eżattament il-Gimgha, 24 ta' April, fis-6.10 p.m. meta l-parti centrali tal-faċċata ikkrollat kompletament u giet ifformata hofra kbira li kixfet il-gibjun li kien hemm taht il-bini. Iċ-centru ta' l-A.R.P. kompla jiffunzjoni għalkemm kienu ntilfu hafna

provvisti mediċi u tagħmir iehor tant bzonnjuż.⁹

L-iskola tinqeda b'centri oħra

Ċertament waħda mill-affarijiet li forsi narawha stramba mil-lenti tagħna llum, u interessanti wkoll kien li l-każin tal-banda Furjaniza, is-Socjetà Filarmonika Vilhena, għal xi żmien serva bhala estensjoni u parti mill-iSkola Primarja tal-Floriana fejn itfal kienu jiġu għal-lezzjonijiet tagħhom fis-sala ta' fuq nett tal-każin ġdid li tela' wara l-gwerra. Qed nitkellmu fuq is-snin bejn l-1956 u l-1962. Jekk kienx hemm każini oħra tal-baned li servew bhala skola ma nafx, iżda ċertament li din kienet xi haġa pjuttost unika.

Huwa interessanti wkoll li t-tfal kienu jqattgħu l-hin tar-rikreazzjoni tagħhom fuq il-bejt tal-każin.

L-idea li l-każin joffri sala minn tiegħu bhala klassi tat-tagħlim, u b'hekk idahħal xi fondi, kienet tat-Tezorer Emmanuel S. Tonna, ex-surmast ta' l-istess skola primarja tal-Floriana, u din kienet intlaqgħet mill-kumitat li mbagħad ressaq dan is-suggeriment lill-Ministru ta' l-Edukazzjoni.¹⁰

Estensjoni oħra temporanja u interessanti ta' l-iskola primarja fl-istess perjodu kien l-Oratorju tal-Fratellanza tas-Santissimu Sagrament u San Publu, eżatt faċċata ta' l-iskola.

L-iskola bhala centru tal-Floriana

Tul l-istorja tagħha l-iskola tal-gvern tal-Floriana għexet hafna mill-ġrajjet tal-poplu Furjaniz għax spiss kienet iċ-centru ta' attivitajiet soċjali, filantropiċi, sportivi u reliġjużi li sawru l-istorja tal-Floriana u niesha.¹¹

Numru kbir ta' għaqdiet Furjanizi użaw l-iskola għal dawn l-aktivitajiet fosthom is-Socjetà Filarmonika Vilhena, il-Floriana Football Club u l-Floriana School Old Boys Association (illum Fsobians Club). Din ta' l-aħħar ovvjament kellha rabta speċjali, kif jixhed isimha, ma' l-iskola tant li l-ewwel laqgħa għal min kien interessat fit-twaqqif ta' din l-għaqda saret il-Gimgha 2 ta' Settembru, 1949 fl-istess skola meta nħatar ukoll l-ewwel Kumitat.

X'ma organizzawx għaqdiet Furjanizi f'din l-iskola tul is-snin? Riċevimenti, reċti, fieri, parties tal-Milied għat-tfal, laqgħat generali eċċ., eċċ. Kien hemm imbagħad okkażjoni unika fejn f'dak il-mument tabilhaqq li l-iskola tal-Floriana kienet tassew centru tal-Floriana u dan meta, minbarra l-votazzjoni tas-soltu, fis-sala prinċipali tagħha kien sar l-għadd tal-voti għall-ewwel Kunsill Lokali tal-Floriana f'Novembru 1994.

Din hi l-unika darba f'Malta li l-għadd tal-voti għall-elezzjoni tal-Kunsill Lokali ta' lokalità partikolari sar fil-lokalità stess. Dan kien sar bhala esperiment li jien nsostni li messu tkompla u gie estiż għal-lokalitajiet oħra.

L-Iskola fix-xena Nazzjonali

L-iskola tal-Floriana hija intriċċata ma' hafna avvenimenti anki ta' natura nazzjonali sforz anki iċ-ċentralità tal-Floriana nnifisha, u s-servizz dirett ta' trasport minn u lejn kullimkien f' Malta, li minn dejjem appellat lil diversi korpi, governattivi u mhumiex, biex jorganizzaw l-attivitajiet tagħhom fiha.

Għalhekk l-iskola primarja tagħna ospitat diversi inizjattivi edukattivi, mhux biss għat-tfal iżda wkoll għall-adulti, li kienu miftuħa għall-poplu Malti in generali, speċjalment filgħaxijiet. F'din l-iskola jsiru wkoll eżamijiet li jwasslu għad-dhul f'istituzzjonijiet edukattivi għolja.

Iżda żgur li s-sehem ta' l-iskola tal-Floriana kien jispikka fix-xena nazzjonali meta fiha kien isir l-għadd tal-voti ta' l-elezzjonijiet ġenerali li sallum f' Malta jgġeneraw interess u eċċitament kbir. Dan sar f' mhux inqas minn 5 okkażjonijiet, l-ewwel darba fl-1947 imbagħad fl-1950, 1951, 1953 u l-1955.¹²

Folol kbar kienu jistennew barra l-iskola biex isegwu xi jkun qed jiġri. Każ tipiku kien l-għadd tal-voti għall-elezzjoni ġenerali ta' l-1950 meta kienu ġew installati trombi mal-faċċata ta' l-iskola sabiex il-folla miġbura barra setgħet issegwi ir-rizultati ta' l-għadd hekk kif kienu jiġu mħabbra.

Anki wara li l-għadd tal-voti ma baqax isir fl-iskola tal-Floriana, din xorta baqa' jkollha rwol fl-elezzjonijiet ġenerali billi qabel kull elezzjoni il-mijiet ta' kaxxi tal-voti kienu jingiebu lejn l-iskola, jiġu ċċekkjati u ssiġillati taħt is-superviżjoni ta' rappreżentanti tal-partiti politiċi u miżmuma hemm taħt għassa mill-Pulizija sa jum l-elezzjoni fejn imbagħad kienu jitqassmu ma' Malta u Għawdex. Dan l-eżerċizzju baqa' jsir fl-iskola tal-Floriana għallinqas sa l-Elezzjoni Ġenerali ta' l-1987.

L-isem ta' l-Iskola

L-isem ta' l-iskola tal-Floriana huwa marbut ma' persunagġi u ma' grajja importanti fl-istorja ta' Malta, partikolarment fil-kamp trejdunjonistiku. L-iskola hija msemija għal Antonio Galea, għalliem ta' 29 sena mill-Belt li kien għamel sejha lill-għalliem biex jingħaqdu biex jiġġieldu għad-drittijiet tagħhom. Aktar minn 500 għalliem minn diversi bliet u rhula f' Malta wiegħbu għas-sejha ta' Galea u ltaqgħu fl-iskola primarja tal-Floriana fit-22 ta' Novembru, 1919.

Minn din il-laqgħa twieldet il-Malta Union of Teachers li tinzel fl-istorja bhala l-ewwel 'trade union' f' Malta u l-iskola tal-Floriana għalhekk hija intima marbuta ma' dan l-avveniment storiku.

Il-'badge' ta' l-iskola

L-arma, jew 'badge', ta' l-iskola primarja tal-Floriana hija msawra madwar l-istess arma tal-belt tal-

Floriana biż-żieda ta' xi elementi oħra.

Bħal fl-arma tal-Floriana, insibu ljun aħmar rampanti li jiddomina ċ-ċentru tal- 'badge'. Filwaqt, iżda, li l-isfond ta' l-istemma tal-Floriana huwa abjad, f'dik ta' l-iskola hemm tliet linji orizzontali ħodor jalternaw ma' tnejn bojod. Għad li dawn il-kuluri originaw mill-*football* Furjaniz, u speċifikament mill-*Floriana Football Club*, maż-żmien dawn kienu saru sinonimi mal-belt tal-Floriana kollha kemm hi. Fil- 'badge' ta' l-iskola, imbagħad, taħt l-iljun wiehed isib ktieb miftuħ, sinonimu mat-tagħlim, u torċa, li sa minn żmien twil ilu kienet meqjusa bhala simbolu tat-tagħlim li jfakkarna li l-edukazzjoni hija proċess li jdawwal l-imħuħ.

Għad li għadni ma skoprejt eżattament meta kienet saret din il- 'badge', għandi nifhem li saret f' xi żmien wara t-Tieni Gwerra Dinjija meta l-kulur aħdar beda jiġi adottat għal oqasma oħra fil-Floriana minbarra dak tal-ballun, filwaqt li saret żgur mhux aktar tard mill-1949 għax għandna verżjonijiet stampati tagħha li saru f' dik is-sena.


Huwa interessanti l-fatt li l- 'badge' ta' l-iskola kienet giet adottata wkoll mill-*Floriana School Old Boys Association* (illum *Fsobians Club*) meta din l-għaqda ta' ex-studenti ta' l-iskola primarja tal-Floriana kienet twaqqfet proprju fl-1949.¹³

Li hemm bżonn urġentement huwa li l-iskola tadotta il- 'badge' originali tagħha u tibqa' biha għax sfortunament ilna issa żmien twil naraw verżjonijiet differenti li ma jirrispettawx dik originali fejn saħansitra l-ktieb u t-torċa sparixxew għal kollox.

L-Innu ta' l-Iskola

F'dawn l-aħħar snin l-iskola għandha l-innu tagħha, fuq stil ta' muzika rap, li jibda bil-kliem 'We are the children of Floriana School'. L-innu fil-fatt huwa adattament tal-kanzunetta 'Give it all you've got' tal-koppja Mark u Helen Johnson.

Kull min, bhali, kellu x-xorti f' dawn l-aħħar snin



PARTI MILL-BITHATA' L-ISKOLA

li jattendu għall-attività stupenda ta' kant u reċtar li jtellgħu l-għalliema u t-tfal ta' kull sena f'Jum il-Premjazzjoni, ma jistax ma jammirax u kwazi jikkomwovi ruħu bir-rendiment ta' dan l-innu mit-tfal li jkantawh b'hegga liema bħalha li jagħmel għustizzja ma' l-isem originali tal-kanzunetta.

Dan l-innu qed jgħin hafna biex it-tfal iħossuhom kburin bl-iskola tagħhom, kburija li nittamaw li jes-tenduha 'il quddiem għal oqsma oħra tal-Floriana.

L-iskola llum

Kif ġa għidna aktar 'il fuq, l-iskola issa stabbilixxiet ruħha għal klassi waħda għal kull sena. In-numru ta' studenti, mill-kindergarten sas-6 sena, huwa ta' 127 (65 subien; 61 bniet). Bħal ma kien minn dejjem, minn dawn l-istudenti hemm numru li mhumieq mill-Floriana u l-aktar minn dawn huma mill-Belt, iżda hemm waħdiet minn postijiet diversi bħall-Qawra, il-Fgura, il-Gzira u Haż-Żabbar. F'dawn l-aħħar snin l-iskola ospitat ukoll tfal refuġjati li integraw tajjeb mat-tfal oħra bl-aktar mod naturali minkejja l-barriera inizjali tal-lingwa.

Kapijiet ta' l-Iskola

Tas-Subien

George Iliff	1867-1874
Amabile Farrugia	1879-1896
Vakanti	1897
Gaetano Rossignaud	1898-1900
Salvatore Att. Vassallo	1900- ?
Joseph Giordano	1904
Albert Catania	1905
Samuele Gulia	1906
Ugo Pio Borg	1907- ?
G.M. Camilleri	1939
Saviour J. Gatt Kav.	1939-1940
Emmanuel S. Tonna	1940 - ?
Frank Debono, Kap.	1955-1961
Frans Sammut	
Anthony Spiteri	1998-2004
Joseph Chetcuti	2004-2007
Stephen Miceli	2007-

Tal-Bniet

Marija Farrugia?	
Elisabeth Spiteri	1867-1871
Catrina Brockdorff	1871-1882
Maria Dolores Farrugia	1882-1884
Julia Camilleri	1884-1897
Vakanti	1898
Clotilde Ferris	1899
Ethel Weetten	1902- ?
Maria Dolores Briffa	? - 1904
Emilia Busuttil	? - 1913
C. Said	1961

Infantili

Loreta Miggiani	1861-1888
Vakant	1902-1904
Antonia Zammit	1904-1919

Tagħlima għalina, għal darba oħra u jekk qatt kien hemm bżonn, li l-preġudizzji fuq kulur u reliġjon u l-mibegħda li dawn iġibu magħhom huwa holqien il-kbar.... u li kieku kellna nimitaw liż-żgħar id-dinja tgħix f'hafna aktar trankwilità magħha nnifsiha.

Is-Surmast preżenti ta' l-iskola huwa s-Sur Stephen Miceli li għadu kemm ha post s-Sur Joseph Chetcuti li, mingħajr ebda disprezz lejn il-predeċessuri tiegħu, fil-ftit żmien li dam fit-tregija ta' din l-iskola, taha stima u haġja ġdida u għafas hafna fuq it-tagħlim permezz tal-mużika, mezz ta' tagħlim li għalih it-tfal jirrispondu spontanament u b'entuzjażmu kbir kif deher anki mit-tfal ta' l-iskola tal-Floriana.

L-iskola ilha għal xi żmien ukoll b'Kunsill Skolastiku li huwa magħmul minn għalliema u ġenituri. Fil-każ ta' dawn ta' l-aħħar perjodikament issir elezzjoni biex jiġu eletti r-rappreżentanti tal-ġenituri f'dan il-kunsill. Il-President tal-kunsill ikun nomminat mill-Kunsill Lokali u jrid jiġi approvat mill-Ministru ta' l-Edukazzjoni.

Il-Kunsill Skolastiku jiltaqa' regolarment u minn żmien għal żmien jorganizza attivitajiet għall-ġenituri kif ukoll għall-istudenti.

Hafna mit-tagħrif t'hawn fuq huwa meħud mill-'Malta Blue Books' għas-snin 1870-1912/3. F'uħud minn dawn il-pubblikazzjonijiet hemm informazzjoni nieqsa filwaqt li mill-edizzjoni ta' l-1913/4 'il quddiem ma baqax jiġi indikat f'liema skejjel kienu qed iservu l-kapijiet ta' l-iskola iżda kien indikat biss il-grad tagħhom.

Għaldaqstant jeħtieġ aktar riċerka biex tkun stabbilita l-lista definittiva tal-Kapijiet kollha ta' l-iskola primarja tal-Floriana u s-snin li fihom okkupaw din il-kariga.

Għeluq

Kien hemm aspetti oħra interessanti mill-ġrajja ta' din l-iskola li ma missejthomx u nittama li 'l quddiem ikolli ċans iehor li niffoka fuqhom. Intant, l-istorja ta' l-iskola primarja tal-Floriana fi Triq San Tumas għalqet 150 sena iżda l-ġrajja għadha sejra u min jaf kemm għad iridu jgħaddu tfal Furjanizi, u mhmiex, mill-bibien kbar u għoljin tagħha, bl-istess sentimenti mħallta li fisser tant tajjeb il-poeta u kittieb Furjaniz il-Professor Oliver Friggieri, ex-student illustri ta' din l-iskola, fl-'L-Għanja tal-Furjanizi' li minnha rriproducejna żewġ siltiet fil-

bidu ta' din il-kitba.

Huwa dmir tagħna, li lkoll, min b' mod jew min b' ieħor, nappoġġjaw din l-istituzzjoni ta' taġħlim Furjana li qasmet mal-poplu Furjaniz ħafna mill-episodji ta' ferħ u ta' niket fuq medda ta' sekl u nofs.

Noti u Riferenzi

1. Ġużè Gatt, *Il-Furjana*, 20.07.1958 p. 9.
2. Ibid, Lulju - Settembru, 1960 p. 3.
3. L-aħħar li kienu serew kienu bhala kwartieri għar-reġiment Inġliż ta' l-Inġinieri u kienu twaqqghu b'hidma ta' l-għadu fl-aħħar gwerra.
4. Emmanuel S. Tonna, *Final Focus on Floriana: a collection of essays*, Malta, 1979 p. 165. Tonna jagħti l-isem ta' l-iskola bhala "Floriana Primary and Infants School" u jgħid li l-popolazzjoni ta' l-iskola f' dak iż-żmien kienet ta' madwar 225 student.
5. Ġużè Gatt, *Il-Furjana*, 20.07.1958 p. 9.
6. *Malta blue book for the year 1874, Government Printing Office, Valletta, 1875.*
7. *Mill-The Malta Government Gazette, No. 2663, tal-Ġimgħa, 22 ta' Ottubru, 1875, p. 328, nafu li dik il-habta George Iliff kien jgħix f'Numru 12, Strada San Pubblio (Trijq san Publju)*
8. *Malta blue book for the year 1938, Government Printing Office, Valletta, 1875.*
9. *Remembrance: Floriana Blitz, 1942: commemorative booklet : 40th anniversary, 1982, Muscat, 1982.*
10. Minuti tas-Seduta tal-Kumitat tas-Socjetà Filmharmonika Vilhena tas-26.03.1955 : 'Is-Sur E. Tonna ssuġġerixxa li niktbu lill-Onor. Ministru għall-Edkuażżjoni fejn noffru sabiex is-sala ta' fuq tiġi wżata bhala Klassi għat-taġħlim, billi l-Gvern ser jintroduci l- 'full time system' għat-tfal u billi, kif inhu magħruf, l-iskola tal-Furjana nieqsa minn klassijiet sufficjenti għat-twettiq meħtieġ bl-introduzzjoni tas-sistema proposta.
11. L-eqdem referenza li sibt s'issa għal xi għaqda jew entità Furjana li organizzat attività f' din l-iskola kienet dik tal- *Comitato delle Feste di San Pubblio* (Kumitat tal-Festi ta' San Publju) li kien organizza fiera biex jiġbor fondi għall-festa fl-1926. It-tagħrif hadtha mill-Minuti tas-Socjetà Filarmonika Vilhena ta' l-istess sena.
12. Dan kien perjodu ta' taqlib politiku kbir f'Malta b'għadd ta' gvernijiet ta' koalizzjoni li kienu jaqgħu wara ftit u għalhekk kienu jsiru elezzjonijiet generali ta' spiss.
13. Maż-żmien il-*Fsobians* adottaw bhala arma prattikament dik tal-Floriana, jiġifieri l-iljun aħmar waħdu fuq sfond abjad, bil-kelma 'FSOBIANS' taħtha.

beauty
expressions

Floriana Dispensary
St Ann Street, Floriana 21245833 - 99451334

- ☉ holistic message
- ☉ facial treatment
- ☉ waxing
- ☉ reflexology
- ☉ baby massage
- ☉ stress management
- ☉ diet & nutrition
- ☉ slimming treatments
- ☉ Indian head message
- ☉ manicure & pedicure

il-Seduta

Saqqajja Square, Rabat

We are open daily as follows:

CAFETERIA

from 10.00 a.m. - 11.00 p.m.

RESTAURANT - PIZZERIA

from 11.00 a.m. - 3.00 p.m.

6.00 p.m. - 11.00 p.m.

Take away Service also available

For reservations phone:

Tel: 2145 4666 & Telefax: 2145 4660